

مخدوم محمد معين ٺٽويءَ جو مدرسو ۽ تدريس
MADRASAH AND TEACHINGS OF MAKHDOOM MOEEN

ڊاڪٽر محمد انس راجپر*

ڊاڪٽر حافظ زين العابدين**

DOI: 10.29370/siarj/issue2ar8

Link: <https://doi.org/10.29370/siarj/issue2ar8>

ABSTRACT:

Makhdoom Muhammad Mu'een Thatvi is regarded by the historian as one of the prominent and profound Islamic scholar of twelfth Century AH. His life and works have been adequately studied and examined by the learned scholars. This paper specifically studies in to his main contribution towards disseminating Islamic education in this region. In order to achieve this noble cause, he established a high level religious seminary having boarding and lodging facility, where he dedicated all his life to teaching and mentoring scholars. Despite the scarcity of financial resources, he through this academic activity he was successful in preparing great scholars of the day and produced considerable number of books in the field.

KEYWORDS: Madrasah, Teachings, Makhdoom Moeen, Thata, Sindh

ڪليدي لفظ: مدرسو، تدريس، مخدوم معين، ٺٽو، سنڌ

برصغير سنڌ ۽ هند جي سرزمين هونءَ ته صدين کان علم، ڏاهپ ۽ تهذيب جو مرڪز رهي آهي، پر اسلامي دور ۾ هندستان علمي مرتبي ۾ بين اسلامي ملڪن کان ڪنهن به قيمت تي گهٽ نه رهيو آهي. علم حديث ۾ هندستان جيڪو اسلامي ملڪن ۾ رتبو حاصل ڪيو تنهن جو اندازو علامه رشيد رضا مصريءَ جي هنن لفظن مان لڳائي سگهجي ٿو:

”لولا عنايت اخواننا علماء الهند بعلوم الحديث في هذا العصر لقضي عليها

بالزوال من امصار الشرق فقد ضعفت في مصر والشام والعراق والحجاز من القرن

* ٽيچنگ اسسٽنٽ شعبه اسلامڪ ڪلچر، سنڌ يونيورسٽي ڄامشورو برقي پتو: manas_raper@yahoo.com

** اسسٽنٽ پروفيسر، انسٽيٽيوٽ آف لينگويئيجز، يونيورسٽي آف سنڌ ڄامشورو

برقي پتو: hafizzainsodhar@gmail.com

العاشر للهجرة حتي بلغت منتهى الضعف في اوائل القرن الرابع عشر.“
(جيڪڏهن علم حديث تي اسان جي هند جي علماءِ پائرن جي هن دور ۾ مهرباني نه ٿئي ها ته ان تي اوڀر جي ملڪن ۾ زوال اچي وڃي ها. ڇاڪاڻ ته مصر، شام، عراق ۽ حجاز ۾ ڏهين صدي هجريءَ کان ڪمزوري پيدا ٿي چڪي هئي، ايسٽائين جو چوڏهين صدي هجريءَ جي اوائل ۾ ته اهو ضعف ۽ ڪمزوري ڪمال کي وڃي پهتي.)⁽¹⁾
علم حديث بابت هندستان جي اهڙن ڪارنامن جو ذڪر ڪندي مولانا مناظر احسن گيلانيءَ لکيو آهي ته:

هيءُ هندستان ٿي هو. جنهن اسلام جي اچڻ جي پهرين صديءَ جي شروع ۾ ئي هڪ نه پر ڪوڙ معتبر ڪتاب فن حديث ۾ پيش ڪيا. بخاريءَ جو شرح، مصباح الدجي، مشارق الانوار ۽ صحابه جي معرفت ۾ “درة السحابة”⁽²⁾
برصغير هند ۽ سنڌ ۾ اسلام پنهنجي اوائل دور ۾ ئي سنڌ جي رستي داخل ٿيو هو. ان ڪري علمي طور خاص ڪري علم حديث ۾ سنڌ اوائل اسلامي دور کان هند جي ٻين خطن جي پيٽ ۾ قدرتي وڌيڪ خدمتن ڏيڻ جو اعزاز ماڻيو. مولانا مناظر حسن گيلاني جي چوڻ موجب هندستان جتي علم حديث ۾ ڪوڙ تصنيفون پيش ڪيون اتي سنڌ اهڙا محدث ۽ اعليٰ پائي جي سگهارا (ثقات) راوي اسلامي دنيا کي ڏنا جن کان ڪوڙ وڏن مشهور محدثن روايتون ورتيون. ايسٽائين جو ڪي محدث ته اهي آهن، جن کان بخاري ابو داود ۽ نسائي جهڙن صحاح سته جي مصنفن روايتون نقل ڪيون آهن. جيڪي محدث امام بخاريءَ جي استاد حميدي ۽ زهريءَ جهڙن محدثن کان به وڏي پائي جا هئا. سنڌ کي هيءُ فضيلت ڪيئن حاصل ٿي؟ مولانا رياست علي ندوي اعظم ڳڙهه وارو لکي ٿو:

”سنڌ هندستان ۾ سڀ کان پهريون اسلامي ملڪ آهي. جنهن تي مسلمانن پهرين صدي هجريءَ جي آخر ۾ اچي قبضو ڪيو. انهيءَ قبضي جي وقت جيڪي قيادي گرفتار ڪري عراق ۽ عرب اُماڻيا ويا، انهن مان ڪن اتي وڃي آزادي حاصل ڪئي ۽ انهن اهي علمي ۽ سياسي مرتبا حاصل ڪيا، جيڪي اڳ صرف فاتح قوم کي ئي حاصل هئا.“⁽³⁾

سنڌ انهيءَ اوائل دور کان وٺي تيرهين چوڏهين صديءَ تائين علم سان مالا مال رهي آهي. ڪيترائي عالم، محدث ۽ فقيه پيدا ٿيا آهن، اهڙن عالمن مان مخدوم محمد معين ٺٽوي به هڪ هو. 1093 هجريءَ ۾ ٺٽي ۾ ڄائو. (4) ٺٽي ۾ ئي مخدوم عنايت الله بن فضل الله (وفات 1116 هـ) وٽ پڙهيو. (5) مڪي جي مفتي شيخ عبدالقادر صديقي، شيخ ابوطاهر ڪردي ۽ شاه ولي الله دهلويءَ کان حديث جي اجازت حاصل ڪيل هئس. (6)

مخدوم موصوف جو دور به علمي حوالي سان سنڌ جو سونهري دور هو. سنڌ ۾ ان وقت ڪيترائي مدرسا، مڪتب ۽ انهن ۾ علمي خدمتون ڏيندڙ استاد ۽ محدث موجود هئا. ڪپتان هملتن يورپ جو هو. سياحت جي خيال سان، 1111 هجريءَ مطابق 1699ع ۾ سنڌ ۾ آيو. جڏهن مخدوم محمد معين اندازن سترهن ارڙهن سالن جو هو. ۽ ضرور ان وقت ٺٽي جي ڪنهن مدرسي جو شاگرد هو. هملتن لکي ٿو:

”ٺٽي جو شهر دينيات، لسانيات ۽ سياسيات جي تدريس ۽ تعليم جي سلسلي ۾ بهترين شهرت جو مالڪ آهي. هتي چار سئو ڪاليج آهن. جن ۾ ٻارن کي انهن علمن جي تعليم ڏني وڃي ٿي.“⁽⁷⁾

مولانا غلام رسول مهر تاريخ سنڌ ۾ لکيو آهي ته: ”ان زماني ۾ ٺٽي جي آدمشاري لڳ ڀڳ ٻن اڍائي لکن ۾ هئي. ۽ ٻن اڍائي لکن جي آباديءَ لاءِ چار سئو مدرسا ان دور جي علمي عظمت جي مضبوط شاهدي آهن. فريد بکري، جنهن پنهنجو ڪتاب ”ذخيرة الخوانين“ هملتن کان پنجويهه سال اڳ مرتب ڪيو هو. ان ۾ موصوف ٺٽي کي عراق ثاني سڏيو آهي. لکي ٿو:

”الله جي وليم، فاضلن ۽ شاعرن جو ظهور به هتي تعداد کان گهڻو ٿئي ٿو... جيتوڻيڪ هن وقت اها رونق نه رهي اٿس؛ پر تڏهن به ٻين شهرن کان ممتاز حيثيت رکي ٿو. علم نحو، صرف، فقه، ۽ نظم هن شهر ۾ گهڻو آهي. چئي سگهجي ٿو ته هتي جو عراق ثاني آهي.“⁽⁸⁾

ٺٽو جيڪو ان دور جو عراق ثاني هو. تنهن ۾ هي چار سئو ڪاليج ڪهڙن نالن سان؟ ڪٿي ڪٿي هئا؟ ۽ انهن ۾ ڪهڙا ڪهڙا استاد عالم ۽ ماهرين فن استاد هئا. اهو تفصيل البته معلوم نه ٿي سگهيو آهي. پر ان دور جي سنڌ جي عالمن، اديبن ۽ شاعرن جي تذڪرن جي ڪتابن منجهان، جن جن عالمن جي تذڪري ۾ انهن جي صاحب ارشاد هئڻ ۽ کانئن ڪن جي پراڻن ۽ سڪڻ جا اشارا ۽ اهڃاڻ ملن ٿا، تنهن مان اندازي طور چئي سگهجي ٿو ته انهن جا ضرور ڪي ننڍا يا وڏا مدرسا ۽ مڪتب موجود هوندا ۽ انهن وٽ بهترين ڪتب خانا به ضرور هوندا. پير حسام الدين راشدي مرحوم لکيو آهي: ته انهن مان هر بزرگ جو مهمان خانو (يا مردانه) دارالمصنفين ۽ ندوة المصنفين هوندو هو. ۽ هر استاد ۽ عالم جو مدرسو ”دارالعلوم ديوبند“ ۽ ”ندوة العلماء“ هو.⁽⁹⁾ قانع تحفة الكرام ۾ ٺٽي جي مختلف طبقن جي ماڻهن جو الڳ الڳ ذڪر ڪيو آهي. علماء پرهيزگارن ۽ صالحن جي طبقي ۾ جن لاتعداد عالمن، محققن، مدرسن ۽ مڪتب جو ذڪر آهي، سي ڀڄ سڀ صاحب مدرسه هئا. هن طبقي ۾ مخدوم عثمان ٺٽوي⁽¹⁰⁾ جو گهراڻو اهڙو ڏسجي ٿو. جنهن بابت چئي سگهجي ٿو ته هي گهراڻو مدرسي ۽ مڪتب جو صاحب هو.⁽¹¹⁾ مخدوم حامد ۽ سندس فرزند مخدوم صابر جو به قانع ٺٽي جي عالمن جي طبقي

۾ ذڪر ڪيو آهي، جيڪي جيد عالم هئا. اهي پڻ صاحب مدرسو ۽ صاحب مسند هئا. اڳتي هلي مخدوم صابر جي پٽ جو پٽ مخدوم حامد پيدا ٿيو، جيڪو مخدوم محمد معين جو همعصر آهي، مخدوم محمد معين جي هڪ رسالي ”غایت ما ظهر لاضعف الانام في ان الکلام المحتمل لایوجب الاسلام“ جي آخر ۾ کاتب هن جي مخدوم معين جي تائيد ۾ فتويٰ به ڏني آهي، جنهن مان سندس علمي مقام واضح ٿئي ٿو.⁽¹²⁾ قاضي محمد قاسم جو گهراڻو به نٿي جو اهل علم گهراڻو هو. هن گهراڻي جي نسل ۾ محمد افضل نالي نٿي جو مشهور ۽ معروف عالم گذريو.⁽¹³⁾ مخدوم ابوالقاسم نقشبندي،⁽¹⁴⁾ مخدوم آدم جو وڏو خليفو ۽ نٿي ۾ مرشد کان پوءِ نقشبندي سلسلي کي وڏي اوج تي پهچائڻ وارو شخص ۽ مخدوم معين جو مرشد هو. ان جو به مدرسو هو. وٽائس ڪيترن ئي طالب علمن مڪمل فيض پرايو. ميان احمد ڪتابي، جنهن جو پيءُ مخدوم اسحاق اصل گجرات جو هو، مخدوم اسماعيل سومري جو اچي مريد ٿيو. پوءِ نٿي آيو. علمي ۽ عملي ڪمالن ۾ ملڪان ملڪ مشهور هو. ان جو به مدرسو هو. جنهن کي پوءِ سندس فرزند ميان محمد نهايت خوبصورتيءَ سان آراستہ رکيو. هيءُ مدرسو مخدوم معين جي بالڪڍي واريءَ عمر ۾ قائم هو.⁽¹⁵⁾ مخدوم فضل جو هڪ پٽ حافظ قرآن هو ۽ ڪيترن ئي طالبن کي فيض پهچايائين.⁽¹⁶⁾ نٿي ۾ نقشبندي سلسلي جي پهرئين بنياد رکندڙ مخدوم آدم جي پيءُ مخدوم علي احمد عرف قمري جو اولاد به صاحب مدرسو هو. مخدوم رحمت الله لاءِ به قانع لکيو آهي ته مدرسو ۽ علمي ڪمالن جو مجموعو هو.⁽¹⁷⁾ مخدوم طالب الله مدرسو به صاحب مدرسو هو. قانع لکيو آهي ته عالمگير بادشاهه⁽¹⁸⁾ جي حضور ۾ موصوف پنهنجي پٽ کي موڪليو. جتان کيس ڏهه هزار درهم اولاد جي معاش لاءِ هڪ روپيه روزانه مدرسي جي خرچ لاءِ مليا.⁽¹⁹⁾ محمد معين جو پيءُ مخدوم محمد امين به وڏو معتبر عالم هو. جنهن وٽ مخدوم معين شروعاتي تعليم ۽ تربيت حاصل ڪئي. مخدوم عنايت الله بن فضل الله نٿويءَ جو به مدرسو هو. مخدوم عنايت الله مٿي ذڪر ڪيل ميان احمد ڪتابي جي مدرسي جو شاگرد هو. مخدوم معين ۽ مخدوم ضياءُ الدين سندس شاگرد هئا. قانع لکيو آهي ته: پنهنجي وقت جو هڪ صاحب ارشاد معلم ٿي گذريو آهي⁽²⁰⁾ وڌيڪ غور ۽ فڪر ڪرڻ سان، ان کان سواءِ به ڪيترائي مدرسا ڳڻائي سگهجن ٿا.

مخدوم محمد معين جو مدرسو:

مخدوم محمد معين پنهنجي وقت جو نامور محقق، مڙني فنون ڪمال جو ماهر ۽ وقت جو علامه ۽ زماني ۾ لاجواب هو. جيئن مخدوم معين کان اڳ وارو دور نٿي شهر ۾ علم ادب جو دور هو تيئن مخدوم موصوف جي پنهنجي دور ۾ به نٿي شهر ۾ گهٽي ۽ گهٽيءَ ۾ مدرسا مڪتب ۽

نامور استاد علم جا واھڙ وھائي رھيا هئا. مخدوم محمد معين جو مدرسو ان دور جي سڀني مدرسن مان نمايان هو. جنهن ۾ متداول علمن جي تدريس جو اعليٰ انتظام هو. معقولي توڙي منقولي علمن جو هيءُ مدرسو مرڪز هو. مدرسو عربي فارسي فلسفي، الاهيات، نجوم، موسيقي، نحو صرف، فقه، حديث فتويٰ، تصوف ۽ عرفان جي تدريس جو اعليٰ مرڪز هو. مولانا عبيدالله سنڌيءَ⁽²¹⁾ لکيو آهي ته مخدوم محمد معين جو گھر هتي ٺٽي ۾ هو... ان شاه ولي الله کان استفادو ڪيو هو. ان طرح هيءُ شهر اسان جي حڪمت (ولي الله) جو شروع زماني کان مرڪز رهيو آهي.“⁽²²⁾ مولانا جو مقصد آهي ته مخدوم موصوف جو مدرسو الاهيات جي فلسفي ۽ فلسفي جي ٻين موضوعن جي حوالي سان ولي الله فلسفي جو مرڪز هو.

مخدوم موصوف جي مدرسي جون اهي ئي اعليٰ علمي سرگرميون هيون جن جي پيش نظر قانع مقالات الشعراء ۾ لکيو ته: مدرسه علمي باحسن وجه پيش ايشان گرم بود“ (علمي مدرسو سندس آڏو سهڻي طريقي تي سرگرم عمل هو).⁽²³⁾

اهڙي طرح مخدوم موصوف جي درس ۽ تدريس جون اهڙيون خدمتون ۽ محنتون ئي هيون، جن جي نتيجي ۾ ڪيترائي علم جا پياسا علم سان سيراب ٿي مفتي ۽ مدرسن بڻيا. قانع لکيو آهي: بسياري به درس وفاده او صاحب مدرسه و فتويٰ گرديده.

(سندس درس ۽ استفادي جي ذريعي ڪيترائي مدرسي ۽ فتوا جا صاحب بڻيا)

مخدوم موصوف جو مدرسو جيئن ته پنهنجي دور ۾ پري پري تائين شهرت رکندو هو ان ڪري سندس مدرسي ۾ مقامي شاگردن سان گڏ مسافر طالب علم به پري پري کان اچي داخل ٿيندا هئا. انهن مسافر طالب علمن جي کاڌي خوراڪ ۽ رهائش جو انتظام مخدوم موصوف جي پنهنجي ڌمي هوندو هو. قانع مقالات الشعراء ۾ ان باري ۾ هيءُ مختصر لفظ تحرير ڪيا آهن: معونت تلامذي مسافر وابسته ذمت همت خود داشت.⁽²⁴⁾ مسافر طالبن جي معاونت سندس ڌمي هئي.

درس و تدريس:

مخدوم موصوف پنهنجي مدرسي ۾ پاڻ، مروج نصاب درس جا ڪتاب پڙهائيندا هئا. مخدوم موصوف دراسات ۾ پنهنجي هدايه پڙهائڻ جو تذڪرو ڪيو آهي. جتي امام اعظم ابو حنيفه بابت بحث ڪندي لکيو اٿس:

مون الحمد لله سندن صنعت نظريءَ جو ذائقو ان وقت چڪيو آهي، جڏهن مون وٽ سندس فقه جو ڪتاب، هدايه (شاگردن طرفان) پڙهيو ويو.⁽²⁵⁾

مخدوم موصوف کي اها شڪايت رهي ته هندستان ۾ سنڌ سميت هر هنڌ علم حديث ۾

مشڪوٰۃ کان مٿي ڪو به حديث جو ڪتاب نه ٿو پڙهايو وڃي. مخدوم موصوف کي انهيءَ احساس علم حديث تي مختلف رسالن لکڻ تي به آماده ڪيو. ”دراسات اللبيب“ به موصوف عمل بالحديث جي موضوع تي ان ئي جذبي تحت تصنيف ڪيو. سندس انهيءَ جذبي ضرور ڪيس ان تي به آماده ڪيو هوندو ته پنهنجي مدرسي ۾ پاڻ حديث جا مختلف ڪتاب شاگردن کي پڙهائي، مخدوم موصوف پنهنجي بخاري شريف پڙهائڻ جو ذڪر پنهنجي هڪ رسالي ”اڪسير الهداية والنفع في جمع احاديث الرفع“ ۾ فصل پهرئين جي هڪ تذييب ۾ فائدي جي عنوان هيٺ ڪيو آهي. موصوف مڪاشفي ذريعي شيخ اڪبر محي الدين ابن عربيءَ جي نبي صلي الله عليه وسلم جن کان ختم بخاريءَ وقت ٻڌل دعا جو ذڪر ڪيو آهي. ان تحت لکيو اٿس ته:

هن فقير کي به ختم بخاري طلباءَ کي پڙهائڻ وقت اها دعا پڙهڻ جي سعادت نصيب ٿي آهي. والحمد لله علي ذالك والمنة لرسوله.“ (26)

مخدوم موصوف جا شاگرد:

مدرسي مان مخدوم موصوف وٽان ڪيترن ئي شاگردن فيض پرايو هوندو. قانع جي لفظن مطابق سندس مدرسي مان سندس درس ۽ تدريس ۽ عام فيض مان جيڪي ڪيترائي مدرسي ۽ فتويٰ جا صاحب بنيا، موصوف جي تن ڪيترن ئي شاگردن جو اسان کي پتو نه پئجي سگهيو آهي. صرف چند شاگردن جو معلوم ٿي سگهيو آهي. جيڪي هيٺ ذڪر ڪجن ٿا.

مخدوم محمد هاشم:

محمد هاشم پٽ عبدالغفور پٽ عبدالرحمان پٽ عبداللطيف پٽ عبدالرحمان پٽ خيرالدين سنڌي بنورائي پوءِ بهرام پوري پوءِ ٺٽوي. (27) اصل ۾ ڳوٺاڻو ۽ بهراڙيءَ جو رهاڪو هو (28) يعني ٺٽي جي آس پاس جي بهراڙيءَ جو رهاڪو هو. سندس اصل ولادت بنوري ۾ ٿي (29) تڏهن بنورائي سڏيا ويا. جو سندس وڏڙا بنوري جا رهاڪو هئا.

مخدوم صاحب جي استادن ۾ ڪجهه تذڪري نگارن مخدوم محمد معين کي به شامل ڪيو آهي. ڪن وري ماڳهين مخدوم صاحب کي مخدوم معين جو استاد قرار ڏنو آهي. اعجاز الحق قدوسيءَ تذڪره صوفياءَ سنڌ ۾ لکيو آهي: ته حديث جي تعليم مخدوم معين ٺٽي جي مشهور عالم مخدوم محمد هاشم کان حاصل ڪئي. (2) هيءَ راءِ مخدوم صاحب جي پٽ مخدوم عبداللطيف ۽ پوٽي مخدوم ابراهيم جي حوالن جي بنياد تي قائم ڪيل آهي. مخدوم ابراهيم القسطناس المستقيم (قلمي عربي) ۾ لکيو آهي: ته مخدوم معين حديث جو علم منهنجي ڏاڏي عارف محدث عالم مخدوم محمد هاشم کان حاصل ڪيو“ (3)

مولانا دين محمد وفائي لکيو آهي: ته حضرت مخدوم محمد هاشم حديث جي سند

مخدوم محمد معين کان حاصل ڪئي. (4) ۽ علامه غلام مصطفيٰ قاسمي صاحب لکيو آهي، ته مخدوم محمد هاشم پنهنجو هڪ رسالو ”كشف الغطاء“ مخدوم محمد معين جي رد ۾ لکيو آهي، جتي مخدوم معين کي پنهنجو استاد سڏيو اٿس ”هن راءِ جو اصل بنياد مخدوم محمد هاشم ٺٽويءَ جو پنهنجو تصنيف ٿيل رسالو كشف الغطاء آهي. رسالي ۾ مخدوم محمد معين لاءِ مخدوم هاشم ڇاڪاڻ ته سندس رسالي جو رد لکي رهيو هو، ان ڪري معذرت ڪندي رد جو جواز بيان ڪندي هن طرح لکيو آهي:

”الله جي دين جي معاملي ۾ ڳالهائڻ (تنقيد ڪرڻ) شرعي طور توڙي عرف ۾ قابل ملامت ڪونهي، چون اڪابر ۽ استادن مٿان ڪرڻي پوي، ان ئي ڪري امام محمد بن الحسن شيباني مؤطا ۾ امام مالڪ بن انس جي مٿان تنقيد ڪئي آهي. ”ڪتاب اختلاف اهل المدينة والكوفة“ ۾ ۽ ٻين ڪوڙ ڪتابن ۾ ڪوڙ مسئلن جي باري ۾ موصوف سندس اجتهد جي خلاف اجتهد ڪيو آهي. باوجود ان جي ته ان کانئس وڏي عرصي تائين حديث جي تحصيل ڪئي آهي. جيئن اها ڳالهه معلوم آهي. الله جي دين جي معاملي ۾ ڳالهائڻ (تنقيد ڪرڻ) جيئن ته قابل ملامت ڪونهي، ان ڪري مون پڻ ڪن سوالن جي، ذڪر ڪرڻ جي جرئت ڪئي آهي. جيڪي منهنجي دل ۾ ”سيدنا و مولانا و شيخنا المستغني عن الاطالة في المقال سلمه تعاليٰ وابقاه“ جي رسالي مان پيدا ٿيا آهن. ان مان منهنجي مراد سندن مخالفت ۽ رد ڪرڻ نه؛ بلڪه ڪانئن سوال ڪرڻ ۽ ان ڏانهن رجوع ڪرڻ آهي. (30)

مخدوم محمد معين هڪ رسالو غايت مدارج الفك لعقده قولهم اليقين لايزول بشك“ لکيو آهي رسالي ۾ موصوف پنهنجي مدعا بيان ڪندي جڏهن هڪ نتيجي تي پهتو آهي ته ان جڳهه تي حاشي ۾ ان جي جواب ۾ مخدوم محمد هاشم ٺٽوي مطالعي دوران هڪ نوٽ لکيو آهي. جنهن نوٽ ۾ مخدوم محمد هاشم، مخدوم معين کي ”سيدي و مولاي سلڪم الله تعاليٰ“ (31) جي لفظن سان مخاطب ڪيو آهي. جيتوڻيڪ مخدوم محمد هاشم ڪن جڳهين تي مخدوم معين کي پنهنجو معاصر ڪري به سڏيو آهي. سنڌالاجيءَ ۾ ڊاڪٽر نبي بخش بلوچ صاحب جي ڪارنر ۾ مخدوم محمد هاشم جو ڪتاب نالي ”الحجة القوية في حقيقة القطع بالافضلية“ موجود آهي. مخدوم محمد هاشم ان ڪتاب جي تاليف جا به سبب بيان ڪيا آهن. هڪ سبب ڄاڻايل مسئلي بابت قرآن ۽ حديث جا دليل پيش ڪرڻ ۽ ٻيو سبب هن طرح ڄاڻايو آهي:

”ٻيو سبب آهي هڪ همعصر جي ترديد ڪرڻ، جنهن اهل سنت جي، افضليت جي مسئلي ۾ مشهور ترتيب جي مخالفت ڪئي آهي. ۽ رافضين سان موافقت ڪئي آهي.“ (32)

پر همعصر هئڻ جو مطلب اهو ناهي ته ٻه همعصر هڪ ٻئي جا استاد شاگرد نه ٿا ٿي

سگهن. بهر حال جڏهن اسان جي آڏو مخدوم محمد هاشم جو پنهنجو واضح بيان موجود آهي، جنهن ۾ مخدوم معين کي موصوف پنهنجو استاد ۽ شيخ سڏيو آهي، ته پوءِ ٻين ڳالهين جي ان جي مقابلي ۾ اهميت نه ٿي رهي. البتہ ايترو چئي سگهجي ٿو ته شايد اڳتي هلي، منجهن سخت مباحثا هلي گهڻو پيچيده ٿيا آهن. تڏهن مخدوم محمد هاشم جي تحريرن ۾ مخدوم معين لاءِ رڪائيءَ جو رويو پيدا ٿيو آهي.

مخدوم معين جي، مخدوم محمد هاشم جي استاد هجڻ لاءِ مخدوم هاشم جي سندس حوالي جي بنياد تي ان جي توثيق کان پوءِ هڪ اهڃاڻ طور هيءَ ڳالهه به اهميت جوڳي آهي، ته مخدوم محمد هاشم جي استادن ۾ مخدوم ضياءُ الدين جو نالو موصوف جي شروعاتي استادن ۾ شامل آهي، جنهن وٽ مخدوم موصوف نٿي ۾ اچي پڙهيو هو. اهو مخدوم ضياءُ الدين ۽ مخدوم معين ٻئي هم عمر هئڻ سان گڏ هڪ استاد مخدوم عنايت الله جا شاگرد به آهن⁽³³⁾ ۽ ان دور ۾ نٿي ۾ مخدوم معين جو مدرسو پڻ شهرت يافته هو. جنهن مان اندازو ڪري سگهجي ٿو ته ان زماني ۾ مخدوم محمد هاشم مخدوم معين وٽ به اچي پڙهيو هجي.

شيخ محمد حيات سندي:

شيخ محمد حيات جي پيءُ جو نالو ملا ڦلاريو هو. پاڻ ذات جا چاچڙ هئا. عادل پور، تنهن زماني جو بکر ۾ ڳوٺي جو شهر آهي، سندس آبائي ڳوٺ هن شهر جي آس پاس هو. موصوف جو والد سڳورو پرواري ڳوٺ ”گهوٽه“ جي سيد موسيٰ قادريءَ سان واسطو رکندو هو. (34) هيءُ ”گهوٽه“ نالي ڳوٺ، گهوٽن جو ڳوٺ هو، جو هاڻي گهوٽڪي سڏجي ٿو. اڄ به مٿئين سيد موسيٰ قادري جو خاندان گهوٽڪيءَ ۾ هلندو اچي ٿو ۽ سندس قبر اتي موجود آهي. (35) موصوف تعليم جي شروعاتي پنهنجي ئي ڳوٺ کان ڪئي (36) پر اهو معلوم نه ٿي سگهيو آهي ته اتي ڪنهن وٽ پڙهيو ڪهڙو مدرسو اتي قائم هو، جنهن مان تعليم ورتائين. ڳوٺ ۾ پڙهڻ کان پوءِ موصوف وڌيڪ تعليم لاءِ ٻاهر نڪتو. موصوف جي ٻاهر نڪرڻ جي حوالي سان هڪڙن تذڪره نگارن لکيو آهي ته جوانيءَ جي عمر ۾ پنهنجو ملڪ ڇڏي حرمين شريفين ويو. اها ڳالهه شيخ محمد حيات جي شاگرد غلام علي آزاد لکي آهي ۽ رحمان علي منشي به ان جي پيروي ڪئي آهي. جڏهن ته خليل احمد مرادي سلڪ الدرر ۾ لکيو آهي: ته (پنهنجي ڳوٺ ۾ پڙهڻ کان پوءِ) سنڌ جي مرڪزي شهر نٿي ڏانهن روانو ٿيو. جتي محمد معين بن محمد امين وٽ علم پڙهيو. ان کان بعد حرمين شريفين ڏانهن هجرت ڪيائين. ”مولانا عبدالحق لکنوي‘ نزهة الخواطر‘

۾ ڀڄڻ علامه مراديءَ جي تتبع ۾ هيءَ راءِ اختيار ڪئي آهي.

مولوي محمد صادق ولد مخدوم عنايت الله:

مولوي محمد صادق جو پيءُ مخدوم عنايت الله نابين هئڻ باوجود قوي حافظي جو مالڪ هو. ننڍپڻ کان وٺي پيريءَ تائين، جڏهن سندس چيلهه ٻه ڇهه ٿي وئي هئي، موصوف سڄي عمر عوام کي فيض پهچائيندو رهيو. سندس واعظ جي محفل تمام ڀر اثر هوندي هئي. باطني شغل به پوريءَ طرح سرانجام ڏئي، موصوف دل جي تمام وڏي روشني حاصل ڪري ورتي هئي، ڪيترائي بزرگ سندس توجه سان فيضياب ٿيا.⁽³⁷⁾ کيس ٻه پٽ هئا هڪ ميان محمد سعيد واعظ، جيڪو درويشيءَ ۾ مشهور ۽ فضيلت سان موصوف رهندي نهايت بزرگيءَ سان زندگي گذاري ويو. ٻيو پٽ هئس مولوي محمد صادق، جيڪو مخدوم محمد معين جي شاگردن مان سڀني جو نڪ هو. علامه وقت ۽ لائق ۽ فائق ٿي گذريو آهي. ان ڪيترن ئي شاگردن کي ڪمال جي درجي تي پهچايو. معقولات ۾ اهو پنهنجي وقت ۾ بي نظير هو. مذڪوره سيد عبداللطيف جو مريد هو. پنهنجي زندگي بي تڪلفيءَ سان پيري مريدي جي رجوعات کان بي نياز ٿي باطني وظائف ۾ مشغول رهي گذاريائين ۽ وفات ڪيائين.⁽³⁸⁾ مقالات ۾ قانع سندس ذڪر هنن لفظن سان ڪيو آهي: ”مخدوم محمد معين جي شاگردن مان سڀني کان وڌيڪ رشد ۽ هدايت وارو شاگرد هو. شهر ۾ معقولي علمن ۾ سندس يادگار هو. همعصرن ۾ بينظير هو. البتہ شهرت جي لالچ ۽ هوس نه رکندو هو.“

ميان عنايت الله طالب علم:

هيءُ مخدوم معين جي مدرسي جو نائب هو ۽ سندس وفات کان پوءِ ڪيترن ئي سالن تائين شاگردن جي حڪمت ۽ تدريس ۾ مشغول رهڻ کان پوءِ فوت ٿيو. (4)

مولوي مرزا محمد جعفر شيرازي:

سند ۾ موصوف ڪٿان ٻاهران اچي وارد ٿيو. ڪٿان آيو؟ سو معلوم نه ٿي سگهيو آهي. قانع صرف ايترو لکيو آهي ته: هندستان جي سير جي ارادي سان سند ۾ وارد ٿيو. ”مقالات الشعراء ۾ مير علي شير قانع لکيو آهي: ته مخدوم محمد معين سندس جوهر ذاتي ۽ صفاتيءَ جي ڪري کيس پائيندو هو. نواب خدايار خان جي فرزند صاحبزادي بلند قدر ميان خداداد خان وٽ سندس شيخ شڪر الله سفارش ڪئي.“⁽³⁹⁾

مير نجم الدين عزلت:

مير نجم الدين عزلت، بکر جي رضوي خاندان مان مير محمد يوسف جي اولاد مان، مير محمد رفيع جو فرزند هو. مير محمد رفيع هڪ خدا پرست بزرگ هو. شهرت کي پسند نه ڪندو هو. سندس فرزند مير نجم الدين عزلت، مخدوم محمد معين جو ڀاڻيڄو ۽ شاگرد هو. استاد جي زندگيءَ ۾ ئي علمي مدرسو نهايت خوبيءَ سان آراسته ڪيائين. طلباءَ جي هڪ جماعت کي تڪميل ڪرايائين. عجيب ۽ غريب تصنيفن جو مالڪ هو. منطق جي رسالي يڪر وزيءَ جي تتبع ۾ ان کان به عمدو ۽ وڏو رسالو جنهن ۾ مختلف علم شامل آهن، سو هڪ ڏينهن ۾ تصنيف ڪيائين. موصوف فارسيءَ ۾ نخشيءَ کان به بهتر ”طوطي نام“ نثر ۾ تصنيف ڪيو. شعر به عمدو چونڊو هو. عزلت تخلص ڪندو هو. سندس وجود غنيمت هو. پر ساڻس زندگيءَ وفا نه ڪئي. 1160ھ ۾ وفات ڪيائين. سندس اولاد ۾ مير نثار علي هڪ خاص شان سان زندگي گذاري. ⁽⁴⁰⁾

شرف الدين علي:

هيءُ نواب مهايت خان جي مصاحبن ۽ همراهن مان هڪ هو. باصلاحيت ۽ فضيلت شعار شخص هو. احتساب جو عهدو کيس مليل هو. مخدوم محمد معين کان علمي استفادو حاصل ڪيو هئائين. مخدوم موصوف جي مشهور ۽ ناياب تصنيف ”معرفة المحيره“، جيڪا ”رموز عقائد صوفيه“ جو شرح هئي، تنهن تي ديباچو لکيو هئائين. شاعري به ڪندو هو. عارف تخلص ڪندو هو.

مير مرتضيٰ سيوستانی:

سيوستان جي نجباء ساداتن مان هو. وڏو باصلاحيت طالب علم هو. اتي جي قضائت جي خدمت سندس ذمي هئي. ٺٽي اچي مخدوم محمد معين جي خدمت ۾ علمي رسالا پڙهيو. فقير (قانع) پٽ مراد آباد ۾ سندس خدمت ۾ ويهڻ جو شرف حاصل ڪيو. بزرگي انهن کان پوءِ دنگ آهي.

نتيجهو:

سنڌ جي صدين جي شاندار علمي تسلسل تحت مخدوم محمد معين جو دور ديني علمن جي تعليم ۽ تدريس ۾ شاندار روايتن جو امين رهيو آهي. سندس دور ۾ تمام گهڻا مدرسا ۽ مڪتب سرگرم عمل رهيا، جتي حديث، فقه، منطق، فلسفو ۽ ٻيا ديني علم پڙهيا

پڙهايا ويندا هئا. اهڙن شاندار مدرسن مان مخدوم محمد معين جو مدرسو به هڪ هو. جنهن ۾ مسافر طلباء لاءِ بورڊنگ جو مفت انتظام ٿيل هو ۽ اهو مخدوم موصوف جي پنهنجي ڌمي هو. پنهنجي مدرسي ۾ مخدوم صاحب پاڻ به درس تدريس جون خدمتون سرانجام ڏيندا رهيا. سندن مدرسي مان تمام گهڻا عالم پيدا ٿيا جن پنهنجا پنهنجا مدرسا ۽ مڪتب قائم ڪيا ۽ اهي صاحب ارشاد ۽ صاحب فتوا بنيا. مخدوم محمد هاشم ٺٽوي ۽ شيخ محمد حيات جهڙا عالمي شهرت يافته عالم به سندس مدرسي ۽ تدريس جا فيض يافته هئا. مخدوم محمد صادق به سندس شاگرد هو ۽ معقولي ۽ منقولي علمن ۾ سندس يادگار رهيو. ميان عنايت الله به سندس شاگرد هو ۽ سندس مدرسي جو نائب هو. سندس شاگرد مير نجم الدين عزلت به مخدوم موصوف جي حياتيءَ ۾ ئي مدرسو قائم ڪري پڙهائڻ ويٺو ۽ ڪوڙ ڪتاب تصنيف ڪيائين. سندس شاگردن ۾ شرف الدين علي به شامل آهي، جيڪو سرڪار وٽ احتساب جي عهدي تي فائز ٿيو. ان طرح ٻيا به ڪوڙ سندن شاگرد، جن جو قانع 'بسياري به درس و افاده او صاحب مدرسو و فتويٰ گرديده' جي جملي ۾ مبهم ذڪر ڪيو آهي، سي ٿي گذريا آهن.



This work is licensed under a [Creative Commons Attribution-NonCommercial-ShareAlike 4.0 International \(CC BY-NC-SA 4.0\)](https://creativecommons.org/licenses/by-nc-sa/4.0/)

حوالا ۽ حواشي :

- ¹ گيلاني، مناظر احسن، مولانا، ”پاک و هند ۾ مسلمانن کان نظام تعليم و تربيت“ ص 112 مکتبہ رحمانیہ اردو بازار لاهور، ڇاپو: پهريون.
- ² حوالو ساڳيو ص 113
- ³ الوحيد اسپيشل ايڊيشن، سنڌ آزاد نمبر صفحہ 47
- ⁴ قدوسي اعجاز الحق: ”گنجينه تاريخ وفات مشاهير“ ص: 8 (قلمي) راشدي ڪارنر ريسرچ لائبريري سنڌالاجي
- ⁵ پٽي محمد اسحاق: ”فقهائِ هند“ جلد: 5، ص: 233، اداره ثقافت اسلاميہ قلب روڊ لاهور
- ⁶ ٺٽوي، محمد معين، مخدوم: ”سردالاسانيد“ مجموعہ رسائل مخدوم محمد معين ٺٽوي (قلمي) مفيد عام لائبريري سيوهڻ
- ⁷ مهر، غلام رسول: ”تاريخ سنڌ“ عهد ڪلهوڙا، صفحہ: 874، جلد: 2، ثقافت ۽ سياحت کاتو حڪومت سنڌ.
- ⁸ بکري، شيخ فريد الدين: ”زخيرة الخوانين“ جلد: 2، ص: 31، ڇاپو: 1970ع پاڪستان هسٽاريڪل سوسائيتي ڪراچي.
- ⁹ راشدي، حسام الدين: ”مير علي شير قانع کي سوانح حيات“ تحفة الڪرام اردو، ص: 43
- ¹⁰ قانع هن جي ولادت يا وفات، يا ٻيو ڪوبه تفصيل نه ڏنو آهي، نه ٻئي ڪنهن تذڪري مان ان بابت وڌيڪ ملي سگهيو آهي. ٺٽي جي عالمن جي طبقي ۾ قانع جن ٻين عالمن جو ذڪر ڪيو آهي، تن بابت قانع جي تذڪري کان سواءِ معلومات جو ٻيو ڪوبه ذريعو ڪونهي، ان ڪري تحفة الڪرام مان جيترو معلوم ٿي سگهيو آهي، اهو ذڪر ڪيو ويو آهي
- ¹¹ قانع، مير علي شير: ”تحفة الڪرام“ صفحہ: 655
- ¹² حوالو ساڳيو ص: 667
- ¹³ حوالو ساڳيو ص: 668
- ¹⁴ ابوالقاسم نورالحق بن درس ابراهيم ٺٽوي (وفات 1138ھ)، پنهنجي وقت جو وڏو عالم، فاضل ۽ صاحب طريقت بزرگ هو. هن جا وڏا شروع کان شيخ بهاءُ الدين ذڪريا ملتانيءَ جي خاندان جا مريد ۽ معتقد هئا. سندن خاندان مان سڀ کان پهريائين سندن پيءُ درس ابراهيم ٺٽي ۾ اچي آباد ٿيو ۽ ٺٽي ۾ ئي وفات ڪيائين. قانع، مير علي شير: ”تحفة الڪرام“ ص: 713
- ¹⁵ قانع، مير علي شير: ”تحفة الڪرام“ صفحہ: 678
- ¹⁶ حوالو ساڳيو ص: 680
- ¹⁷ حوالو ساڳيو ص: 682
- ¹⁸ اورنگ زيب، مغل شهنشاه شاه جهان کان پوءِ 1069ھ/1658ع ۾ دهليءَ جي تخت تي ويٺو، 1118ھ/1705ع ۾ وفات ڪيائين.
- ¹⁹ حوالو ساڳيو ص: 688
- ²⁰ قانع، مير علي شير: ”مقالات الشعراء“ ص: 287 سنڌي ادبي بورڊ
- ²¹ مولانا عبيدالله سنڌي 10 مارچ 1872ع ۾ ڄائو، اصل ۾ پنجاب جي شهر سيالڪوٽ جو سڪ هو، 16 سالن جي عمر ۾ مسلمان ٿي سنڌ ۾ حافظ محمد صديق پرچونڊيءَ واري وٽ رهڻ لڳو، ان جي محبت کيس هميشه لاءِ سنڌي بنائي ڇڏيو. ديوبند جو فاضل هو، تحريڪ آزاديءَ جو مجاهد ۽ ع.ير اڳواڻ هو (حيات تعليمات وافڪار مولانا عبيدالله سنڌي، پروفيسر محمد سرور سنڌ ساگر اڪيڊمي لاهور)
- ²² سنڌي، عبيدالله، مولانا: ”خطبات و مقالات مولانا عبيدالله سنڌي“ ص: 65 مرتب: پروفيسر محمد سرور، سنڌ ساگر اڪيڊمي لاهور.
- ²³ قانع، مير علي شير: ”مقالات الشعراء“ ص: 122، سنڌي ادبي بورڊ

- ²⁴. حوالو ساڳيو ص: 123.
- ²⁵. نئون محمد معين، مخدوم: "دراسات اللبيب في الاسوة الحسنة بالحبیب" ص: 446، سنڌي ادبي بورڊ، 1957ع
- ²⁶. نئون محمد معين، مخدوم، "أكسير الهداية والنفع في جمع احاديث الرفع" ص: 70، مجموع رسائل مخدوم محمد معين قلمي، مفيد عام لئيريري سيوهڻ.
- ²⁷. قانع، مير علي شير، نئون "مقالات الشعراء" (فارسي) صفحہ: 841، سنڌي ادبي بورڊ، 1957ع
- ²⁸. قانع، مير علي شير، نئون: "تحفة الكرام" اردو، مترجم اختر رضوي صفحہ: 696، سنڌي ادبي بورڊ، 1959ع
- ²⁹. بلوچ نبي بخش، ڊاڪٽر: "مخدوم محمد هاشم نئون جي سوانح حيات ۽ علميت بابت ڪي ويچار" تماهي مهراڻ حيدرآباد شمارو نمبر: 4، سال: 1985ع، صفحہ: 132
- ³⁰. نئون، محمد هاشم، مخدوم: "كشف الغطاء عن ما يحل ويحرم من النوح والبكاء" (قلمي) قاسميه لائبريري ڪنڊيارو
- ³¹. ڏسو حاشيو مخدوم محمد هاشم نئون جو: "حاشيه، غايت مدارج الفك لعقده قولهم اليقين لايزول بشك" لمخدوم محمد معين (قلمي) صفحہ: 2، قاسميه لائبريري ڪنڊيارو.
- ³². نئون محمد هاشم مخدوم: "الحجة القوية في حقيقة القطع بالافضلية" (قلمي) ص: 1، قاسميه لائبريري ڪنڊيارو.
- ³³. قانع، مير علي شير نئون، تحفة الكرام" صفحہ: 558
- ³⁴. آزاد، غلام علي بلگرامي: "سبحه المرجان في آثار هندستان" صفحہ: 55
- ³⁵. قاسمي، غلام مصطفيٰ، علامہ، مقالات قاسمي صفحہ 472- ڇاپو 2002ع
- ³⁶. مرادي، خليل احمد: "سلک الدرر في اعيان قرة الثاني عشر"
- ³⁷. قانع، مير علي شير: "تحفة الكرام" صفحہ 695.
- ³⁸. قانع، مير علي شير: "تحفة الكرام" صفحہ 696.
- ³⁹. قانع، مير علي شير: "مقالات الشعراء" صفحہ 150
- ⁴⁰. قانع، مير علي شير: "تحفة الكرام" صفحہ 696